

# 1693 – It-terremot u l-bini mill-ġdid tal-Katidral ta' l-Imdina (2)

## L-ISQOF COCCO-PALMIERI U L-BINI TAL-KATIDRAL FL-1697

Minn MICHAEL GALEA

Sadattant il-katidral fil-bini tiegħu kien safa milqut sewwa, u kien hemm il-htieġa li jinbena mill-ġdid. L-Isqof djoċesan ta' dak iż-żmien kien Fra Davide Cocco-Palmieri, li ismu jibqa' marbut ma' l-istorja tal-knisja katidrali f'Malta. Prelat distint, mogħni b'virtujiet u dehen, huwa twieled fl-1632 f'Pesco Costanzo, fil-Provinċja ta' Abruzzo, fil-Kalabrija. Wara li kien temm l-istudji tiegħu fl-Abbazja ta' Montecassino u f'Napli, huwa kiseb il-kariga ta' Riċevitur fi hdn l-Ordni tal-Kavallieri, u aktar tard kappillan konventwali fl-istess Ordni.

Cocco-Palmieri okkupa diversi karigi oħra importanti fi hdn l-Ordni. Bhala saċerdot kien qrib hafna ta' Mons. Luca Bueno, li, minn Prijur tal-Knisja ta' San Ġwann, aktar tard ġie nominat Isqof ta' Malta.

Cocco-Palmieri ġie kkonsagrat Isqof ta' Malta fl-4 ta' Ġunju 1684 f'Ruma. Halla warajh hidma kbira pastorali li kienet tinkludi żewġ Viżti Pastoral (1685 u 1692) u Sinodu (1703). Izda wahda mill-hidmiet ta' l-Isqof Cocco-Palmieri kienet il-bini mill-ġdid tal-katidral ta' l-Imdina — *“la sontuosa e nobile fabbrica della Cattedrale fatta risorgere da fondamenti in forma magnifica.”* (12)

Il-Knisja nbriet fuq pjanta tal-magħruf Lorenzo Gafà (1630-1710). Huwa kellu 67 sena meta ha f'idejha din il-biċċa xogħol. Kien studja l-arkitettura f'Ruma, fejn kien hemm ukoll huh, l-iskultur Melchiorre. Lorenzo ntbagħat Ruma mill-Kunsill ta' l-Ordni biex jissorvelja x-xogħol ta' l-altar magħgur li kellu jitwaqqaf fil-knisja ta' San Ġwann fil-Belt Valletta. Lura f'Malta, Lorenzo Gafà halla patrimonju kbir ta' arkitettura barokka. (13)

Jingħad li Lorenzo Gafà, b'att



L-Isqof Davide Cocco-Palmieri (1684-1711)

ta' ġenerożità, ma ried jirċievi ebda hlas għax-xogħol tiegħu, u għalhekk il-Kapitlu tal-Katidral kien waqqaf fundazzjoni ta'

quddiesa anniversarja perpetwa b'suffragju għal ruħu. (14)


### FATT KURJUŻ

L-ewwel ġebli tal-Knisja Katidrali l-ġdida tqieghdet fil-21 ta' Mejju 1697. (15) Meta kienu qed jithejju il-pedamenti tal-knisja gara fatt kurjuż.

Il-haddiema kienu bdew ihaffru biex jitqieghdu l-pedamenti. Kien jum is-Sibt, 12 ta' April 1698, meta sar magħruf minn tifel ta' wiehed mill-bennejja li fuq il-post tad-dar, li f'it xhur qabel il-Kapitlu kien xtara mingħand Eufrazia Tonna biex setgħet tikber il-pjazza ta' qrib il-knisja, kienu nstabu xi muniti tad-deheb. Dan gara waqt li l-haddiema kienu qegħdin ihejju l-pedamenti għal-knisja li kellha tinbena mill-ġdid.

Malajr kienu marru fuq il-post il-kanonċi Salvatore Teuma, Ferdinando Castelletti u Gio Francesco Mangion, li, flimkien mal-Kanonku Giovanni Attard, kienu ġew deputati mill-Kapitlu biex jiehdu hsieb il-bini tal-Katidral. Hemmhekk, taht il-livell tat-triq, kien hemm vażun jew urna tar-ram ta' għamla pjuttost ovata milli tonda.

Din l-urna kienet mqieghda go l-art thares 'l isfel u nlaqtet b'daqqa ta' fies, b'mod li xi



Il-bieb ewlieni tal-Katidral il-qadim ta' żmien in-Normanni (Mdina)

muniti naxterdu ma' l-art. L-urna u l-flus tqieghdu kollha fi xkora u ttiehed kollox fis-sagristija fejn soltu jinżammu l-flus tal-knisja. Imbagħad reġa' tqieghed kollox f'kaxxa li nqaflet b'zewġ icwieviet.

Il-kaxxa nżammet fid-dar tal-kanonku Castelletti, filwaqt li ċavetta wahda hadha l-kanonku Teuma u ċ-ċavetta l-oħra zammha l-kanonku Mangion, sakemm

kellha tittiehed deċiżjoni dwar dawk il-flus. Dawn il-flus ġew stmati li jammontaw għal 8733 skud.

### RIFERENZI

- (12) Bibjoteka Nazzjonali Malta (BNM) Ms 21, f.143.
- (13) Hughes, Q.: *The Building of Malta 1530-1795*, p.212.
- (14) Dimech, A.: op.cit., p.233.
- (15) Dimech, A.: op.cit., p.232.



Il-Katidral ta' l-Imdina minn ġewwa